

## **QORTI TAL-APPELL**

**IMHALLFIN**

**S.T.O. PRIM IMHALLEF SILVIO CAMILLERI  
ONOR. IMHALLEF TONIO MALLIA  
ONOR. IMHALLEF JOSEPH AZZOPARDI**

**Seduta ta' nhar il-Gimgha 27 ta' Jannar 2017**

**Numru 18**

**Rikors numru 222/16**

**Hayem S. Abulgasseem**

**v.**

**Zuhair M.M. Ellafi**

**Il-Qorti:**

Dan huwa appell interpost minn Ellafi Zuhair minn decizjoni moghtija mill-Qorti tal-Familja fi stadju ta' medjazzjoni fuq proceduri mibdija minn martu.

F'dawk il-proceduri l-appellant kien qajjem il-kwistjoni tal-gurisdizzjoni tal-Qrati Maltin peress li skont hu, peress li z-zwieg gie celebrat il-Libja kienu l-Qrati ta' dak il-pajjiz li ghandhom il-gurisdizzjoni biex jisimgħu proceduri ta' separazzjoni bejniethom. Wara li saru xi provi dokumentarji l-partijiet ipprezentaw atti voluminuzi li fihom esponew il-pozizzjoni legali tagħhom; il-Qorti allura "*cahdet l-eccezzjoni tal-kompetenza tagħha ukoll għar-ragunijiet indikati fir-risposta*" (tal-appellata).

Mid-decizjoni allura appella l-imsemmi Ellafi fejn l-ewwel nett ilmenta li d-decizjoni appellata mhijiex motivata u li fil-mertu l-Qorti tal-Familja iddecidiet hazin għaliex il-Qorti ta' Malta ma għandhiex kompetenza tisma' l-kawza fic-cirkostanzi tal-partijiet.

Il-gurisdizzjoni tal-Qrati tagħna hija determinata mill-Artikolu 742 tal-Kodici tal-Procedura li jghid hekk;

**"742.** (1) Bla ħsara ta' fejn il-liġi tiddisponi espressament xort'oħra, il-Qrati Ċivili ta' Malta mingħajr ebda distinzjoni jew privileġġ, għandhom ġurisdizzjoni biex jisimgħu u jiddeciedu l-kawzi kollha li jirrigwardaw il-persuni hawn taħt imsemmija:

"(a) ċittadini ta' Malta, sakemm ma jkunux stabbilew id-domicilju tagħhom band'oħra;

"(b) kull persuna, sakemm jew għandha d-domicilju tagħha jew tkun toqgħod jew tkun qegħda Malta;

"(c) kull persuna, f'kawza dwar ħwejjeġ li qegħdin jew li jinsabu f'Malta;

“(d) kull persuna li tkun ikkuntrattat obbligazzjoni f’Malta, iżda għall-kawzi biss li għandhom x’jaqsmu ma’ dik l-obbligazzjoni u kemm-il darba dik il-persuna tkun tinsab Malta;

“(e) kull persuna illi, għalkemm tkun ikkuntrattat obbligazzjoni f’pajjiż ieħor, tkun fteħmet li għandha tesegwixxi dik l-obbligazzjoni f’Malta, jew tkun ikkuntrattat obbligazzjoni illi bilfors għandu jkollha effett f’Malta, kemm-il darba, f’kull każ, dik il-persuna tkun tinsab Malta;

“(f) kull persuna, għal kull obbligazzjoni li tkun ikkuntrattat favur ċittadin ta’ Malta jew persuna li tinsab Malta jew korp li jkollu personalità ġuridika distinta jew assoċjazzjoni ta’ persuni inkorporati jew li jiffunzjonaw f’Malta, meta s-sentenza tista’ tkun esegwita f’Malta;

“(g) kull persuna li tkun b’mod espress jew taċitu volontarjament qagħdet jew qablet li toqgħod għall-ġurisdizzjoni tal-qorti.

“(2) Il-ġurisdizzjoni tal-qrati ta’ kompetenza ċivili mhijiex eskluża mill-fatt li qorti barranija tkun qegħda tittratta l-istess kawża jew kawża li għandha x’taqsam magħha. Meta qorti barranija jkollha ġurisdizzjoni konkorrenti, il-qrati jistgħu fid-diskrezzjoni tagħhom, jilliberaw lill-konvenut mill-osservanza tal-ġudizzju jew iwaqqfu l-proċedimenti f’każ li l-azzjoni, jekk titkompla Malta, tkun vessatorja, oppressiva jew ingusta għall-konvenut”.

Qabel xejn din il-Qorti filwaqt li taqbel li l-Qorti tal-Familja setgħet immotivat ahjar id-decizjoni tagħha, ma taqbilx li fil-każ in ezami, ma kien hemm **ebda** motivazzjoni. Li għamlet il-Qorti kien li wriet li kienet qed taqbel mat-tezi tal-mara u allura caħdet l-eccezzjoni.

Fil-mertu il-każ pero` ftit jimponi problemi; fit-talba tagħha l-appellata talbet il-bidu ta’ medjazzjoni biex tipprocedi għas-separazzjoni personali minn zewgħa u dan kompriz li jkollha l-kura u kustodja tal-minuri binhom. Għalhekk peress li kien l-istess appellat li beda proceduri biex ikollu l-kura u kustodja tiegħu (rikors 269/15 kopja esebita fil-process), u kwindi ssottometta lilu nnifsu għall-ġurisdizzjoni tal-Qrati Maltin fir-

rigward, ma jistax issa jghid illi ma hemmx dik il-gurisdizzjoni biex tisma' t-talba ta' martu fir-rigward speċjalment in vista tal-fatt li l-minuri (u anke huwa stess) jinsab Malta; ghalhekk ma hemmx dubbju li giet radikata l-gurisdizzjoni taht is-subincizi (d) u (g) fuq indikati. Kif qalet din il-Qorti fil-kawza **Catarina Harvey v. Dr. Peter Caruana Galizia nomine deciza fit-8 ta' Jannar 2003:**

*“Din il-Qorti, tirritjeni li meta fl-artikolu 742, tal-Kap. 12, il-ligi tirreferi ghal “kull persuna” u tabbinaha, fost oħrajn, ma’ mera presenza, tal-parti konvenuta fuq il-principju ta’ “ubi te invenio, ibi te convenio”. Diversament ikun tassew ifisser, kif tajjeb argomenta l-appellant, li jkun bizzejjed għall-parti attrici li tkun jew tigi Malta u tharrek lil min trid indipendentement minn kull konsiderazzjoni oħra rigwardanti l-parti konvenuta – haga dina li legalment hija inaccettabbli”.*

L-appellant qajjem ukoll zewg kwistjonijiet oħra fl-appell tiegħu; wahda li l-appellata ma gabet ebda prova dwar il-mandat tagħha lil huha u li z-zwieg bejn il-partijet huwa regolat mill-Ligi tax-Sharia. Dawn però huma kwistjonijiet li ma ghandhom ebda rilevanza f'dan l-appell. L-appellata tkun trid tagħmel il-prova fil-kawza anke fir-rigward tal-mandat jekk ikun il-kaz; fir-rigward tal-ligi applikabbli din ukoll tkun materja li ghandha tigi deciza mill-Qorti tal-Familja meta tibda tisma' l-kawza u jekk ukoll ikun il-kaz issir il-prova relattiva skont il-principji tad-Dritt Internazzjonali Privat. Kif ukoll jindika s-subinciz (2) fuq imsemmi, il-fatt li nbew proceduri l-Libja ma jwaqqfux lill-Qrati Maltin li fid-diskrezzjoni tagħhom jisimghu l-kawza.

## **DECIZJONI**

Ghal dawn il-motivi l-Qorti tichad l-appell interpost u tikkonferma d-decizjoni appellata; l-ispejjez jithallsu mill-appellant.

Silvio Camilleri  
Prim Imhallef

Tonio Mallia  
Imhallef

Joseph Azzopardi  
Imhallef

Deputat Registratur  
mb